



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta tal-11 ta' Diċembru, 2003

Ċitazzjoni Numru. 2581/2000/1

PETER ARRIGO LTD.

VS

Avv. Dr. Christopher ĊILIA u I-P.L. Juliana Scerri
Ferrante, nominati b'Degriet tal-10 ta' Diċembru, 1997,
bħala Kuraturi Deputati sabiex jirrapprezentaw lill-assenti
Adidas AG

Il-Qorti:

**Rat l-Att ta' Ċitazzjoni mressaq fis-7 ta' Diċembru,
2000, li bih il-kumpanija attriċi ippremettiet:
Illi bis-saħħa ta' kuntratt datat 27 t'April, 1990, (Dok. A
anness) is-soċjeta' attriċi għet nominata distributriċi
f'Malta tal-prodotti tas-soċjeta' konvenuta;**

**Illi ai termini tal-Art. 3.1 tal-imsemmi kuntratt, id-
drittijiet tas-soċjeta' attriċi f'Malta kienu esklussivi
għaliha biss;**

Illi bis-saħħa ta' ittra tad-19 t'Ottubru, 1994, (Dok. B) is-soċjeta' konvenuta iddeċidiet illi għas-sena 1995, tinnomina distributur addizzjonali għal Malta flimkien mas-soċjeta' attriċi sabiex it-tnejn f'daqqa jikkonkorru għad-dritt ta' distribuzzjoni mis-sena 1996 'l quddiem;

Illi dan l-arrangament ġie rifless f'ittra oħra datata 20 t'Ottbru 1994 (Dok. C);

Illi kif jirriżulta minn ittra datata 17 ta' Jannar, 1995, (Dok. D), is-soċjeta' konvenuta unilateralment iddeċidiet illi tirrevoka l-arrangament li hija stess nediet bl-ittra tad-19 t'Ottubru, 1994, u dan billi appuntat terzi bħala distributuri esklussivi tagħha f'Malta minn dakinhar;

Illi minkejja d-dritt tiegħu naxxenti mill-imsemmi Art. 3.1 tal-kuntratt Dok. A, is-soċjeta' attriċi aċċettat in *buona fede* din il-konkorrenza sabiex jiġi stabbilit min mill-konkorrenti kien l-aħjar;

Illi inoltre, wara din id-deċiżjoni unilaterali, ordnijiet tas-soċjeta' attriċi ma ġewx konsenjati lis-soċjeta' attriċi kif jiġi ppruvat fit-trattazzjoni tal-kawża, u dan minkejja li fl-istess ittra Dok. B is-soċjeta' konvenuta obligat ruħha li tforni lis-soċjeta' attriċi fis-sena 1995;

Illi barra minn hekk it-terminu ta' *notice* pattwit fl-Art. 13.1 tal-ftehim ma ġiex osservat, billi f'dik is-sena 1995 kienet biss is-soċjeta' terza illi ġiet fornita bil-prodotti tas-soċjeta' konvenuta;

Illi inoltre, is-soċjeta' attriċi għamlet spejjeż u investimenti kbar u diversi sabiex tippromwovi l-prodott tas-soċjeta' konvenuta, qabel ma sabet ruħha estromessa minn tali distribuzzjoni;

Illi b'hekk, is-soċjeta' attriċi soffriet danni ingenti naxxenti mill-ksur tal-ftehim imsemmi, kif jiġi pruvat fit-trattazzjoni tal-kawża;

Illi għalkemm interpellata b'ittra uffiċjali datata 3 ta' Novembru, 1997, is-soċjeta' konvenuta baqgħet inadempjenti;

Għalhekk is-soċjeta' attriċi talbet lil din l-Onorabbli Qorti għaliex m'għandhiex għar-ragunijiet premissi:

- 1. Tiddikjara lis-soċjeta' konvenuta responsabbli għad-danni sofferti mis-soċjeta' attriċi;**
- 2. Tillikwida d-danni hekk sofferti, okkorrendo bl-opera ta' periti nominandi;**
- 3. Tikkundanna lis-soċjeta' konvenuta tħallas id-danni hekk likwidati;**

Bl-ispejjeż, inkluzi dawk tal-ittra uffiċjali Dok. E, u bl-imgħax kummerċjali skond il-liġi;

Is-soċjeta' konvenuta, jew rappreżentant tagħha, ingunti minn issa għas-subizzjoni;

Rat id-Dikjarazzjoni maħlufa u n-Nota tax-Xiehda tal-kumpannija attriċi, flimkien mal-ħames (5) dokumenti mehmuzin magħha;

Rat in-Nota mressqa fil-15 ta' Frar, 2001, li biha l-imħarrkin Kuraturi Deputati eċċepew:

- 1. Illi f'dan l-istadju l-eċċipjenti m'humix edotti mill-fatti kollha tal-każ u jirriservaw id-dritt illi jippreżentaw eċċezzjonijiet fil-mertu wara li jsiru d-debiti verifiki;**

Rat id-Dikjarazzjoni maħlufa u n-Nota tax-Xiehda tal-imħarrkin Kuraturi Deputati;

Rat in-Nota tal-imħarrkin Kuraturi Deputati tal-15 ta' Frar, 2001, flimkien mad-dokument meħmuż magħha;

Rat in-Nota tal-imħarrkin Kuraturi Deputati mressqa fl-14 ta' Marzu, 2001, flimkien mad-dokument meħmuż magħha;

Rat il-verbal tas-smiġħ tal-4 t'April, 2001, li matulu l-Avukat Dottor Henri Mizzi għarraf lill-Qorti li kien inħatar bħala mandatarju speċjali tal-kumpannija mħarrka Adidas AG, u talab li f'isimha jithalla jressaq Nota tal-Eċċezzjonijiet¹;

Rat in-Nota mressqa fit-23 t'April, 2001², li biha l-kumpannija Adidas-Salomon AG (għja' Adidas AG) eċċepiet:

1. Illi, preliminarjament, din l-Onor Qorti m'għandhiex gurdizzjoni stante li l-partijiet fteħmu li kwalunkwe kontroversja bejniethom għandha, jekk ma tinħallx amikevolment, tiġi "referred to the competent court in Nuremberg applying the law of the Federal Republic of Germany" (klawsola 16.1 tal-fteħim li kopja tiegħu hi annessa maċ-ċitazzjoni u mmarkata Dok A; ara ukoll klawsola 16.2 li tgħid li din l-Onor. Qorti kienet tkun kompetenti kieku s-soċjeta' esponenti kienet attriċi;

2. Illi, mingħajr pregudizzju għall-premess, f'każ li din l-Onor. Qorti ssib li għandha gurdizzjoni f'din il-kwistjoni, is-soċjeta' esponenti tiċħad li hi naqset minn xi obbligu kuntrattwali jew mod ieħor (b'dan li l-esistenza ta' obbligi mhux kuntrattwali mhux ammessa) lejn is-soċjeta' attriċi, jew li kkawżat xi danni lis-soċjeta' attriċi li għalihom għandha tirrispondi;

3. Salvi eċċezzjonijiet ulterjuri;

¹ Paġ. 37 ta-proċess

² Paġġ. 40-3 tal-proċess

Rat id-Dikjarazzjoni maħlufa u n-Nota tax-Xieħda tal-kumpannija mħarrka;

Rat id-Degriet tagħha tal-24 ta' Mejju, 2001, li bih tat lill-kumpannija mħarrka żmien biex tressaq Nota ta' Sottomissjonijiet dwar l-ewwel eċċezzjoni tagħha dwar il-ġurisdizzjoni ta' din il-Qorti biex tisma' l-kawża minħabba klawsola ta' ġurisdizzjoni ta' qorti barranija;

Rat in-Nota ta' Sottomissjonijiet imressqa mill-kumpannija mħarrka fit-28 ta' Settembru, 2001³, dwar in-nuqqas ta' ġurisdizzjoni;

Rat in-Nota ta' Twegiba mressqa mill-kumpannija attriċi fl-14 ta' Novembru, 2001⁴, dwar l-istess eċċezzjoni;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-Degrieti tagħha tal-21 ta' Frar, 2002, tat-30 ta' Mejju, 2002, tas-17 ta' Ottubru, 2002, tat-13 ta' Frar, 2003, tal-15 ta' Mejju, 2003, tal-10 ta' Lulju, 2003, u tal-25 ta' Settembru, 2003, li bihom ħalliet il-kawża għas-sentenza dwar l-eċċezzjoni preliminari dwar is-setgħa ta' din il-Qorti li tisma' l-kawża minħabba l-klawsola ta' arbitraġġ;

Ikkunsidrat:

Illi b'din il-kawża, il-kumpannija attriċi qegħda titlob il-kundanna tal-kumpannija mħarrka li, wara li ħatritħa agent esklussiv għall-bejgħ ta' prodotti tagħha f'Malta, ħatret lil ħaddieħor bi ksur tal-ftehim ta' aġenzija li kien sar bejniethom. Il-kumpannija attriċi qegħda titlob il-ħlas tad-danni mġarrba minħabba dan il-ksur ta' ftehim;

³ Paġġ. 45-9 tal-proċess

⁴ Paġġ. 52 sa 63 tal-proċess

Illi għal din l-azzjoni u wara li l-kumpanija m'harrka estera ħatret mandatarju speċjali tagħha f'Malta għall-finijiet ta' din il-kawża, l-istess kumpanija m'harrka laqgħet billi fl-ewwel lok qalet li din il-Qorti m'għandhiex is-setgħa li tisma' l-kawża billi l-ftehim kellu klawsola ta' ġurisdizzjoni biex kwestjonijiet bejn il-partijiet jitressqu quddiem tribunal f'Nuremberg. Fil-mertu, hija qalet li bl-ebda mod ma kisret il-ftehim jew taħti ta' xi ksur tiegħu;

Illi din is-sentenza qegħda tingħata dwar l-eċċezzjoni tal-ġurisdizzjoni;

Illi mill-fatti rilevanti li joħorġu mill-atti sa issa jirriżulta li bi ftehim li kien sar fl-1990⁵, il-kumpanija attriċi kienet inħatret distributriċi f'Malta tal-prodotti tal-kumpanija m'harrka. Dak il-ftehim kien għal tliet (3) snin kalendarji, liema żmien kien jigggedded b'perjodi ta' sena kull darba jekk kemm-il darba xi waħda mill-partijiet ma tagħtix avviż tat-temm tiegħu minn tal-anqas sitt (6) xhur qabel l-għeluq tal-iskadenza kurrenti⁶. Fost il-kundizzjonijiet l-oħrajn tal-ftehim kien hemm dik⁷ li tgħid li kwestjonijiet li jinqalgħu bejn il-partijiet u li l-partijiet ma jkunux laħqu qbil bonarju bejniethom kellhom jitressqu quddiem il-qorti kompetenti ta' Nuremberg li tapplika l-liġi tar-Repubblika Federali Tedeska. Dik il-klawsola kienet tagħti wkoll is-setgħa li l-kumpanija m'harrka tfittex lill-kumpanija attriċi quddiem Qorti Maltija dwar kwestjonijiet li jtnisslu mill-ftehim jew konnessi miegħu. Fl-20 ta' Ottubru, 1994⁸, il-kumpanija m'harrka għarrfet lill-kumpanija attriċi li kienet sejra ttemm il-ftehim tal-aġenzija b'effett mill-aħħar tas-sena 1995 u li kienet sejra taħtar distributur ieħor f'Malta għall-bejgħ tal-prodotti tagħha flimkien mal-istess kumpanija attriċi. B'ittra oħra tas-17 ta' Jannar, 1995⁹, il-kumpanija m'harrka għarrfet lill-kumpanija attriċi li kienet ħadet deċiżjoni li tagħżel bħala distributur tagħha f'Malta lil terza persuna, għar-raġunijiet u l-arranġamenti hemm imsemmija. Il-kawża nfetħet fis-7 ta' Dicembru, 2000;

⁵ Dok "A", f'pagġ. 6 sa 16 tal-proċess

⁶ Klawsola 13.1

⁷ Klawsola 16

⁸ Dok "C", f'pag. 19 tal-proċess

⁹ Dok "D", f'pagġ. 20-1 tal-proċess

Illi l-kumpanija m'harrka tishaq li l-azzjoni mibdija mill-kumpanija attrici ma tistax tinstama' minn din il-Qorti ghal dawn ir-raġunijiet: jġifieri (a) għaliex hekk ftehm u l-partijiet, (b) għaliex il-liġi tagħti ġurisdizzjoni residwa lill-Qrati Maltin fejn fi ftehim ikun hemm klawsola ta' arbitraġġ jew ġurisdizzjoni ta' tribunal ieħor barrani, u (ċ) ma ntweriex li l-kumpanija attrici ħadet xi passi quddiem qorti barranija, kif miftiehem, jew li ressqet xi prova li turi li kienet iġġarrab xi preġudizzju li kieku kellha tressaq il-kwestjoni tagħha quddiem it-tribunal barrani;

Illi l-kumpanija attrici twarrab dawn l-argumenti. F'Nota studjata, hija ttenni li l-fatt waħdu li jkun hemm klawsola ġurisdizzjonali m'għandha bl-ebda mod tfisser li kawża ma tistax tinstama' minn Qorti Maltija jew li l-Qorti Maltija trid tabilfors twaqqaf is-smiġħ tal-kawża. Hija ssemmi prinċipji ta' dritt li jharsu kwestjoni b'hal din u ssemmi b'dettal fejn u meta huwa rakkomandabbli li Qorti Maltija tordna s-soprasessjoni ta' kawża mressqa quddiemha. Il-kumpanija attrici tinsisti li l-ġurisdizzjoni tal-Qorti Maltija m'għandhiex titwarrab f'każi fejn il-klawsola ġurisdizzjonali m'hijiex waħda esklussiva. Hija tgħid li mill-kliem innifsu tal-klawsola 16 li fuqha l-kumpanija m'harrka qegħda sserraħ l-eċċezzjoni preliminari tagħha, joħroġ ċar li l-istess ftehim kien jikkontempla li l-kumpanija m'harrka nnifisha setgħet, kieku hekk għażlet, tressaq kawża kontriha dwar l-istess ftehim quddiem Qorti Maltija. Għalhekk, tgħid, il-klawsola m'hija bl-ebda mod waħda esklussiva;

Illi dwar il-kwestjoni tal-inkompetenza tal-Qrati ordinarji minħabba deroga maħluqa minn klawsola ta' ġurisdizzjoni, il-liġi tal-Proċedura tistabilixxi li l-fatt waħdu li jkun hemm qorti oħra barranija li jkollha ġurisdizzjoni konkorrenti ma jeskludix minn qabel il-ġurisdizzjoni tal-Qrati Maltin¹⁰. Jidher li dak l-artikolu japplika fejn ikun hemm diġa' kawża dwar l-istess haġa jew konnessa magħha li qegħda tinstama' minn qorti barranija. Jekk ma jkunx hemm kawża b'hal dik diġa' mibdija, jidher li s-setgħa li Qorti Maltija tqis u

¹⁰ Art. 742(2) tal-Kap 12

tisma' l-kawża tiddependi mill-kriterji li normalment isejsu l-ġurisdizzjoni tal-Qrati maltin skond l-artikolu 742(1) tal-Kap 12;

Illi, madankollu, x'għandha tagħmel il-Qorti meta parti fi ftehim tkun qablet li kwestjoni li jkollha mal-parti l-oħra trid titressaq quddiem Qorti barranija u, minflok, tressaq azzjoni quddiem il-Qorti Maltija biss? It-twegiba ta' din il-mistoqsija jiddependi mis-siwi li l-Qrati tagħna jagħtu għal klawsola bħal dik. Sa minn żmien ilu, il-Qrati tagħna taw għarfien lill-klawsoli ġurisdizzjonali, u dan l-iżjed taħt is-saħħa tal-prinċipju tal-liberta' kuntrattwali tal-partijiet u l-ieħor li *pacta sunt servanda*, u jiġifieri li jekk parti tkun intrabtet b'patt li kwestjoni kellha titressaq quddiem qorti jew tribunal partikolari, dik ir-rabta ma setgħetx tintesa jew titwarrab jekk mhux bi qbil bejn kulhadd¹¹. Iżda għalkemm kien hemm xi ftit każijiet fejn l-eżistenza ta' klawsola bħal dik wasslet biex il-Qorti qisitha bħala waħda tassattiva li tneħhi l-ġurisdizzjoni tagħha¹², il-biċċa l-kbira tad-deċiżjonijiet huma fis-sens li l-Qrati Maltin għandhom kull jedd li jeżerċitaw diskrezzjoni jekk iwarrbux il-ġurisdizzjoni tagħhom taħt is-saħħa ta' klawsola bħal dik¹³. Dan il-ħsieb jaqbel sewwa ma' dak li tipprovdi espressament il-liġi tagħna illum, u l-fehma l-iżjed aċċettata hija li klawsola bħal dik ma tistax titfisser bħala li teżawtora għal kollox u minn qabel il-ġurisdizzjoni tal-Qorti li mqar tistharreg il-kwestjoni¹⁴;

Illi l-Qorti tqis li, minħabba li l-kwestjoni tal-ġurisdizzjoni hija ta' siwi kruċjali, kull dispożizzjoni li timmira li twaqqaf l-eżerċizzju minn Qorti tas-setgħat tagħha għandha tingħata tifsira dejqa u preċiża;

¹¹ Ara, per eżempju, P.A. 12.3.1954 fil-kawża fl-ismijiet *Tonna Barthelet vs Paçe noe* (Kollez. Vol: XXXVIII.iii.653)

¹² Ara, per eżempju, Kumm. 6.10.1959 fil-kawża fl-ismijiet *Lucia noe vs Borg* (Kollez. Vol: XLIII.iii.870)

¹³ Ara, per eżempju, App. Ċiv. 9.12.1935 fil-kawża fl-ismijiet *Frendo vs Naudi et* (Kollez. Vol: XXIX.i.1317)

¹⁴ Ara, per eżempju, Kumm. 23.6.1994 GMA fil-kawża fl-ismijiet *John Bonello noe et vs John Ripard noe et* (konfermata fl-Appell imma għal raġunijiet oħrajn fis-7.10.1997)

Illi l-effett li l-eċċezzjoni tal-klawsola ġurisdizzjonali ġġib magħha huwa, kif tgħid il-liġi, jew li teħles lill-imħarrek milli jibqa' iżjed fil-kawża, jew li ttejjem il-proċediment jekk ikun jidher lill-Qorti li l-kawża mressqa f'Malta, jekk kellha titkompli, kienet sejra tkun vessatorja, oppressiva jew ingusta għall-parti mħarrka. Iżda dan kollu jiddependi minn jekk il-Qorti tkunx, qabel, waslet għall-fehma li, minkejja tali klawsola, hija xorta waħda għandha s-setgħa li tisma' l-kawża. Normalment fis-sistema proċedurali Malti, l-eċċezzjoni li titlob it-twaqqif ta' smiġħ tal-kawża sakemm tinqata' oħra li tkun marbuta magħha hija msejsa fuq dak li jipprova l-artikolu 793 tal-Kapitolu 12 tal-Liġijiet ta' Malta, liema artikolu jikkonferma dwar smiġħ fl-istess waqt taż-żewġ kawżi li jkun hemm dik ir-rabta bejniethom, fis-sens li l-kawża mressqa t-tieni fuq sugġett marbut ma' kawża mressqa qabilha tinstama' flimkien ma' dik imressqa l-ewwel, taħt il-prinċipju tal-*ius preventiois*;

Illi s-soprasessjoni tista' b'mod eċċezzjonali tingħata meta tali smiġħ fl-istess waqt taż-żewġ kawżi ma jkunx jista' jsir, iżda, billi hija eċċezzjoni għar-regola ġenerali li kull kawża għandha tinstama' sakemm tiġi maqtugħa¹⁵, trid tingħata dejjem taħt kundizzjonijiet li għandhom ikunu serji biżżejjed biex dan isir¹⁶. Kemm hu hekk, ingħad saħansitra f'sentenza tal-Qorti Kostituzzjonali¹⁷, li l-eċċezzjoni tas-soprasessjoni fis-sens li l-Qorti għandha tieqaf milli tkompli tisma' kawża bħala tali, fis-sistema proċedurali tagħna, m'hijjex kontemplata għaliex l-eċċezzjoni li l-Kodiċi tal-Proċedura Ċivili jikkontempla hija l-eċċezzjoni magħrufa bħala *lis alibi pendens* u din l-eċċezzjoni tipprospetta neċessarjament li jkun hemm żewġ kawżi għaddejnin fl-istess waqt pendenti quddiem il-qorti li jkollhom l-istess mertu;

¹⁵ Art. 195(1) tal-Kap 12

¹⁶ App. Ċiv.: 28.10.1935 fil-kawża fl-ismijiet *Sir Ugo Mifsud noe vs Guido Abela et.* (Kollez. Vol:XXIX.i.1295);

¹⁷ P.A. Kost.: 12.8.1994 fil-kawża fl-ismijiet *Lawrence Cuschieri vs Onor. Prim Ministru et* (Kollez. Vol: LXXVIII.i.171)

Illi huwa minhabba f'hekk li l-Qrati jqisu s-soprasessjoni bħala provvediment ordinarju mħolli fid-dehen tal-Qorti li quddiemha titressaq talba bħal dik¹⁸. Provvediment bħal dan huwa meqjus bħala wiehed interlokutorju¹⁹ u, għalhekk, ma jorbotx lill-Qorti li tkun tatu jekk tqum il-ħtieġa li tibdel il-fehma tagħha aktar 'il quddiem, jekk tintwera raġuni tajba biex tagħmel dan;

Illi għalhekk ukoll, il-provvediment tas-soprasessjoni jitqies bħala pass mhux ordinarju li jissospendi s-smiġħ ta' kawża, meta n-norma hija, kif ingħad, li kawża li tinbeda għandha tinstama' sa ma tinqata²⁰. Kemm hu hekk, il-provvediment tas-soprasessjoni tqies bħala wiehed "alejatorju"²¹ li, minhabba t-termini ebsin tal-Kodiċi Proċedurali dwar is-smiġħ tagħhom²², jista' jwassal għad-deżerzjoni tal-proċeduri mwaqqfa. Għal bosta snin, il-Qrati tagħna sabu li t-twaqqif ta' smiġħ ta' kawża biex tistenna l-eżitu ta' kawża oħra li diġa' tressqet jew sakemm titressaq waħda fuq punt eċċezzjonali huwa rakkomandat biss fil-każ meta jkun hemm lok għas-soluzzjoni ta' xi punt li minnu tabilfors tiddependi l-kawża li sejra titwaqqaf²³;

Illi hawnhekk irid jingħad li l-Qorti tifhem li hemm differenza kbira bejn li wiehed jgħid li Qorti m'għandhiex il-ġurisdizzjoni li tisma' kawża u li wiehed jgħid li għandha tieqaf milli tisma' l-kawża sakemm isiru l-proċeduri quddiem tribunal ieħor li jista' jkollu ġurisdizzjoni wkoll. Dan jingħad għaliex hija l-liġi nnifisha li tgħid li, f'każ bħal dan, il-ġurisdizzjoni tal-Qorti Maltija tibqa' tgħodd. Kif ingħad qabel, biex il-Qorti taqtagħha li twaqqaf is-smiġħ tal-kawża li tkun tressqet quddiemha, jridu

¹⁸ Ara, per eżempju, App. Ċiv. 23.6.1869 fil-kawża fl-ismijiet *German et vs Scicluna et* (Kollez. Vol: V.157); P.A. 23.1.1946 fil-kawża fl-ismijiet *Bugeja vs Zammit* (Kollez. Vol: XXXII.ii.197) u App. Kumm.: 26.3.1984 fil-kawża fl-ismijiet *Dr. Leslie Grech noe vs Dr. Emanuel Buttigieg et noe* (mhix pubblikata)

¹⁹ App. Ċiv. 22.5.1989 fil-kawża fl-ismijiet *Mallia et vs Bezzina et* (Kollez. Vol: LXXXIII.ii.338)

²⁰ App. Ċiv. 4.11.1957 fil-kawża fl-ismijiet *Cardona vs Pisani* (Kollez. Vol: XLI.ii.547)

²¹ P.A. 23.5.1997 fil-kawża fl-ismijiet *Camilleri noe vs Vassallo Gatt pro et noe* (Kollez. Vol: LXXXI.iii.83)

²² Ara art. 965(ċ) u (d) tal-Kap 12

²³ P.A. 12.4.1962 fil-kawża fl-ismijiet *Azzopardi et vs Critien pro et* (Kollez. Vol: XLVI.ii.591) u App. Ċiv. 6.10.1999 fil-kawża fl-ismijiet *Grima et vs Frendo et* (Kollez. Vol: LXXXIII.ii.393)

jikkonkorru bosta konsiderazzjonijiet li l-kumpanija attriċi fissret tant tajjeb fin-Nota tagħha;

Illi l-Qorti għarblet b'reqqa l-argumenti mressqin miż-żewġ naħat dwar il-kwestjoni li għandha quddiemha u waslet għall-fehma li l-klawsola li fuqha l-kumpanija mħarrka tibni l-eċċezzjoni tagħha m'hijiex waħda li tagħti ġurisdizzjoni esklussiva lit-tribunali ta' Nuremberga. Żgur ma jistax jingħad li dik il-klawsola twarrab għal kollox il-ġurisdizzjoni tal-Qrati Maltin, u dan minħabba l-kliem tal-istess klawsola. Fuq il-prinċipju li wkoll kieku l-Qorti Maltija kellha ġurisdizzjoni residwa, u skond il-prinċipji li fuqhom tišhaq il-kumpanija mħarrka, lanqas ma jidher li huwa l-każ li din il-Qorti tissoprasjedi sakemm il-kumpanija attriċi tressaq proċeduri fil-Qorti Germaniża, u dan għaliex il-kumpanija attriċi seħħilha tagħti raġunijiet tajbin għaliex teżisti ġurisdizzjoni originali dwar il-qofol tal-kwestjoni li tiffurma l-mertu ewlieni tal-kawża, li l-*forum conveniens* huwa din il-Qorti. B'żieda ma' dan il-Qorti hija soddisfatta li l-ebda preġudizzju jew vessatorjeta' ma qegħda tinholoq lill-kumpanija mħarrka bil-fatt li l-kawża tinstama' minn dawn il-Qrati;

Għal dawn ir-raġunijiet, il-Qorti qegħda tiddeċiedi billi:

Tiċċad l-ewwel eċċezzjoni tal-kumpanija mħarrka billi tiddikjara li hija għandha s-setgħa li tisma' l-kawża mressqa quddiemha u li l-klawsola ġurisdizzjonali invokata mill-kumpanija mħarrka m'hijiex ta' xkiel biex l-azzjoni attriċi tista' tinstama' minn dawn il-Qrati;

Tordna li s-smiġġ tal-kawża jitkompla bil-ġbir tal-provi fil-mertu; u

Tikkundanna lill-kumpanija mħarrka tħallas l-ispejjeż ta' din id-deċiżjoni.

Kopja Informali ta' Sentenza

Moqrija

< Sentenza In Parte >

-----TMIEM-----